

LEHEN IL-MALTI

L-GHOXRIN SENA

LULJU-SETT., 1950.

Ghadd 233-235.

L-ILSIEN MALTI U L-POLITKA

SEJHA TA' L-EDITOR.

Il-poplu jingharaf mill-ilsien li jtkellem. Ahna Maltin għax nitkellmu bil-Malti, dak l-ilsien li ha ismu mill-gżira li twelidna u kbirna fiha.

Mela l-Malti hu tal-Maltin kollha.

Mela l-ilsien Malti hu l-ilsien tal-partiti kollha.

Min jichdu jew jilgħab bih għall-ħsebijiet ta' rasu jkun qed jichad u jilgħab bl-isem ta' l-art hanina li tatu l-twelid.

Lehen il-Malti ma hu marbut ma' l-ebda partii politku.

Hu marbut mill-bidu sa l-aħhar mal-programm li l-moviment Malti għamel ilu nnifsu mill-bidu nett; jigiġieri li jżomm il-Malti meqjum u miżmum fil-gholi fil-gżira fejn hu mitkellem u mişhum minn kulhadd xorta waħda. Dan hu l-programm tagħna. La hriġna minnu u l-anqas bi hsiebna noħorġu minnu.

Min ma jfjixkilx il-Malti m'għandux għax jibza' minna.

Ahna nafu li, politikament, l-imsejbin tal-moviment Malti u l-kittieba tax-xoghlijiet Maltin ma jahsbuhex xorta waħda għax hemm min jidhiru li l-gid jista' jsir mod u hemm okrajn li jahsbuha mod iehor.

Din hija l-libertà essenzjali għad-demokrazija.

Imma f'dak li huwa Malti, l-istudju wil-qari tiegħu fil-Gżira bhala lsien nazzjonali, il-membri tal-moviment, u b'dil-kelma nijhem is-soċjetajiet kollha li jiehdu hsieb il-Malti, huma marbutin ilkoll holqa ma' holqa.

U l-hafna holoq flimkien jagħmlu l-katina qawwiya tal-moviment Malti.

Min jipprova jkisser din il-katina, jtkisser hu.

Għax ir-Rebħa tal-Ilsien Malti kienet miktuba fil-grajja ta' l-istorja li għandha l-ligijiet tagħha. Bħall-univers. Din il-ligi tghid li meta poplu jaħkem lil iehor, il-hakkiem igiegħel lill-maħkum iwarrab ilsien u jghollilu tiegħu.

Il-ligi tal-bosk li tghid: Min jiflah jagħti.

Imma mbagħad hemm ligi oħra sehbitha li tghid li malli l-maħkum itajjar il-madmad minn fuq spallejh, hu jafferma ruħu politikament u kulturalment billi jagħti l-ewwel post, kif haqqu, lill-ilsien ta' poplu.

Hekk gara Malta. Hekk gara qabel fid-dinja. Hekk gara fl-Ungerija, Rumanija, Bulgarja, Kækoslovakja, Turkija, Finlandja, il-pajjiżi Baltiçi, fil-Gżejjer ta' Faroes, fir-Russja u bnadi oħra.

Għalhekk M. A. Vassalli deher li tilef fi žmien imma rebah wara 130 sena. Fi žmien l-hakma tal-barrani kienet qawwija u għalhekk kellu jitlef bil-fors. Dawn l-aħħar snin hawn Malta kibret il-hakma ta' kotra u mal-kotra rebah Mikiel Anton Vassalli li s-saħħa ta' l-idejal tiegħu fuq žmenijietna tinħass aktar mis-saħħa ta' kull Malti iehor.

Iż-żmien għalaq hawn Malta gerħa li kienet ilha mißtuha. Min jerga' jiflahha, joħroġ id-dmija.

Qed nikteb ftit granet qabel l-elezzjonijiet. Sa ma dil-kitba toħroġ stampata, inkunu ilna nafu r-rieda tal-poplu. Jingħażel min jingħażel bier imexxi d-destin ta' Malta, ahna nagħmlu sejha lil kulħadd, lill-partiti kollha, dawk li rebħu u dawk li tilfu xorta wahda:

"Oħorġu l-Malti mill-politka tal-partiti. Halluh ighix il-hajja tiegħu kulturali u lingwistika mingħajr tfixkil u l-ghajb tal-firda.

Għax l-ilsien tal-poplu ighaqqad għandu u mhux jifred, bħalma l-Ingliż ighaqqad lill-Ingliżi, il-Françiż lill-Françiżi, it--Taljan lit-Taljani"

Hekk ikun.!